

गम्हरिया में नकली शराब बनानेवाली मिनी फैक्ट्री का भंडाफोड़, संचालक गिरफ्तार

25/01/2022



Kandra : गणतंत्र दिवस की पूर्व संध्या पर गम्हरिया पुलिस ने जिले में बड़ी कार्रवाई की है. झारखंड के औद्योगिक जिले सरायकेला के गम्हरिया थाने से डेढ़ किलोमीटर की दूरी पर चल रही अवैध मिनी शराब फैक्ट्री का पुलिस ने भंडाफोड़ किया है. गम्हरिया थाना प्रभारी थाना प्रभारी इंस्पेक्टर राजीव कुमार सिंह को अवैध शराब फैक्ट्री चलाये जाने की गुप्त सूचना मिली थी. इस सूचना पर उन्होंने मंगलवार की अहले सुबह करीब 3 बजे छापामारी की. वहां भारी मात्रा में नकली अंग्रेजी शराब बनायी जा रही है, जिसे पुलिस ने जब्त कर लिया है. मौके से किंग्स गोल्ड की 600 बोतलें, मैकडॉवेल नंबर वन की 300 बोतलें, किंगफिशर बियर की 200 बोतलें, शराब को सील करने वाली मशीन, 15 जार स्पिरिट, दो ड्रम शराब में मिलाया जानेवाला रंग और किंग्स गोल्ड शराब के स्टीकर को बरामद किया गया है. पुलिस ने इस फैक्ट्री के संचालक सतीश कुमार को गिरफ्तार कर लिया है. वह जमशेदपुर के सोनारी का रहनेवाला बताया जा रहा है. छापामारी अभियान में थाना प्रभारी राजीव कुमार सिंह, पुलिस अवर निरीक्षक नवीन चंद्र सिंह, रितेश कुमार, सहायक अवर निरीक्षक बशीर खान, मनोज कुमार यादव एवं गम्हरिया थाना के सशस्त्र बल शामिल थे.

Source: <https://newswing.com/fake-liquor-making-mini-factory-busted-in-gamharia-operator-arrested/340301/>